

IS-SEBH

Ta' P. UGO MALLIA, O. CARM.

Ngharrex mit-twieqi,
 inhassar b'idi l-fwawar shan li ghaqdu
 u saru qishom nida fuq iż-żgieg;
 kont qed inhares fuq il-firxa wiesgħa,
 li tilmaħ minn got-twieqi
 tas-'Sacred Heart':
 w għajnejja grew
 minn truf Sant'Jermu,
 sa truf Hal Luqa
 miġbura lkoll fi shaba,
 ikantaw mas-sebh
 il-'Prima' tagħhom
 bil-ħidma li qed tqum

Hawn tahti,
 mal-moll tal-'Manoel Island',
 Linrietel għadhom rieqda
 fuq il-vapuri ħimda
 tilgħin u niżlin, bla tinduna,
 maċ-ċafċifa ħafifa
 titliegħeb mal-ġnub tagħhom
 u thanninhom,
 u traqqadhom
 aktar fil-fond.

Il-knejjes kollha hajja;
 fit-twieqi ta' l-Imsida u f'dawk tal-Gżira
 id-dawl ilu li xegħel,
 u l-qniepen tagħhom
 minn kmieni bdew isejhu lill-fidili
 għall-wens u l-ġabra m'Alla
 li reġa' tana s-sebh:
 kultant il-fewġa friska
 imfewwħa bil-fjuri t'April
 twassal xi tokk tqil
 mill-qniepen kbar
 ta' Birkirkara.

F'genb il-knisja tal-Furjana
 id-dhahen kbar
 tal-'Power Station'
 tilghin jitgerbu suwed
 intajra lejn il-Belt bil-qajla l-qajla,
 u l-qawwa taghhom
 twelled hajja ġdida
 fil-fabbriki ta' tañti,
 ta' Mamo u ta' Muscat.

Minn fuq Hal Luqa
 ġej il-hoss qawwi
 tal-'Valiant' u l-'Canberra' jistartjaw,
 fil-waqt li fl-ajru fuqhom,
 jistenna l-hin li jinżel
 ajruplan ieħor
 idur idur bil-mod,
 jistenna
 id-dwal bla hedu jpetptu
 jtuh is-sinjali.

Izda fuq kollox,
 donnu fi shaba għal rasu,
 isewwed qalb il-hmura tax-xemx tielgħa,
 ikanta l-'Prima' tiegħu,
 noti tqal minuri,
 l-artal tat-tbatija —
 l-isptar ta' 'St. Luke's'.
 Għalih is-sebħ u l-lejla
 saru qishom l-istess,
 u d-dahna tiegħu bajda
 ta' karba għall-hniena,
 ta' talba ħarkiena
 lejl u nhar tittajjar
 'l fuq bla hedu
 mill-maġmar tal-fran tat-tbatija.

U tlaqt minn hdejn it-twieqi
 ghax għalkemm għosfor in-nida
 minn fuq iż-żgiegħ,
 xorta wahda
 jien ma stajt inhares
 u nagħraf nagħżel dan l-imkien minn dak.